

# ВОЛЬНАЯ Бярозаўка

ГАРАДЗКАЯ НЕЗАЛЕЖНАЯ ГАЗЭТА

## Шаноўныя чытачы!

Калі вы хочаце, каб газэта бала больш цікавай, у ёй друкаваліся артыкулы на хвалюочыя Вас пытаныні, то ў Вас ёсьць магчымасць паўдзельнічаць у стварэнні “Вольнай Бярозаўкі”

Калі ў Вас ёсьць цікавая навіна, нейкая гісторыя ці проста хочаце падзяліцца думкамі аб нашай рэчаіснасці – лістуіце, калі ласка, на адрес электроннай пошты:

[biarozauka.info@gmail.com](mailto:biarozauka.info@gmail.com)

Зробім Бярозаўку вольнай!

## Дзікунскі ўчынак

Дзікунскі выпадак адбыўся на гарадзкіх могілках. Ноччу з 14 на 15 красавіка невядомымі вандаламі было пашкоджана альбо зьнішчана некалькі дзясяткаў помнікаў. Пераважна помнікі былі разбураныя на старой частцы могілак.

Па факце здарэння заведзена крымінальная справа.

Трэба адзначыць, што гэта ўжо ня першы такі выпадак. У сярэдзіне 90-х і на пачатку 2000-х гадоў таксама былі пагромы на могілках. Тады вінаватых так і не знайшлі.

Алік Бяздумны

## Наша мова для нас съятая...

Пачынаеца прыём дакумэнтаў на навучанье дзетак у першыя клясы.

Шмат у каго з бацькоў паўстае пытаныне у клясу зь якой мовай навучанья аддаць сваё дзіця.

Каб адказаць на гэта пытаныне з'вернемся да афіцыйных лічбаў. Так па выніках апошняга перапісу насельніцтва каля 80% насельніцтва назвалі роднай беларускую мову, зь іх каля 30% адказалі, што карыстаюцца беларускаю моваю ў паўсядзённым жыцці.

Па дадзеных міністэрства.

адукацыі да 90% выпускнікоў школаў дзеля агульнага тэставанья абіраюць менавіта беларускую мову.

Да таго ж, выхоўваючыся і навучаючыся на роднай беларускай мове, дзеткі вучацца любіць сваю мову, сваю Радзіму, помніць і паважаць сваю гісторыю, вырастаюць сапраўднымі патрыётамі.

Таму аддавайце сваіх дзетак у беларускамоўныя клясы.

Як казаў Францішак Багушэвіч: “**Не пакідайце ж мовы нашай беларускай, каб ня ўмёрлі.**”

Юзік Пісьменны

## Апэрацыя “Жывы шчыт”: разьвіцьцё падзеяў

Пасыль таго, як інфармацыя пра падзеі 2-га сакавіка атрымала вялікі розголос, пачалі з'яўляцца паведамленыні пра тое, што міліцыя не ўпершыню выкарыстоўвае такі “спосаб” затрымання парушальнікаў дарожнага руху. Проста ў бальшыні выпадкаў абыходзілася без сутыкненняў. Але не заўсёды.

Удзельнікам сакавіцкага “жывога шчыта”, можна сказаць, пашанцавала ў параўнанні з ахвярамі падзеяў 7-га кастрычніка 2007г. Тады наступствы былі цяжкія: у Стаса Аляксеева – закрыты пералом нагі і адкрытая чэррапна-мазгавая траўма; у Натальлі Гатоўкі, што ехала разам з ім – закрытая чэррапна-мазгавая траўма, пералом грудзіны, шматлікія парэзы твару (шнары застануцца на ўсё жыццё, а ёй толькі 24 гады!); Яўген С. і яго 1,5-гадовы сын моцна не пацярпелі, а вось жонка Яўгена атрымала пераломы ключыцы і грудзіны, зрух 9-га пазванка, трэшчыны ў рэбрах.

Алега Наркевіча, вінаватага ў гэтым здарэнні, прысудзілі да 3-х гадоў “хіміі” з пазбаўленнем права кіраваць транспартнымі сродкамі на 5 гадоў. Яўген С. па страхоўцы атрымаў толькі 60% ад кошту сваёй раструшчанай ушчэнт мышыны. Стас Аляксееў падаў заяўку на кампэнсацыю стратаў на 20 млн. рублёў, суд прызначыў толькі 10 млн, але грошоў Стас так і не атрымаў. Натальля Гатоўка падала заяву на кампэнсацыю маральнай шкоды на суму 5 млн. рублёў. Суд ёй адмовіў. А што ДАІшнікам? Ды нічога. Працуюць, як працавалі. А можа яшчэ і прэмію атрымалі.

Але давайце паглядзім, што адбывалася далей з удзельнікамі сакавіцкага “жывога шчыта”. На тэлеканале ОНТ наладзілі сустрэчу з удзельнікамі здарэння ў праграме “Пусть говорят”, прытым прысутнічалі ня толькі пацярпелыя, але і… вінаваты Раман Мянцюк (забаўна, праўда? ня мент, а мянцюк, нібы не дарос яшчэ) са сваёю жонкаю (на момант здарэння – нявестаю, пасыпелі нават расьпісацца). **Зъ яго не ўзялі нават падпіску пра нявыезд!!!** А на сёньняшні дзень яго нібыта “ня могуць знайсці”, “ён адсутнічае па месцы прапіскі” – ад съмеху можна звар’яцэ! Ды тут і дэбілу зразумела: няма вінаватага, няма і суду, а значыць можна ціхен'ка “прыкрыць” “справу”. Што праўда, ДАІшнікаў, якія падставілі людзей, адхілілі ад працы і завялі на іх крымінальную справу па частцы 1 арт.424 “Злоўжыванье ўладай ці службовымі паўнамоцтвамі”. Але, хутчэй за ўсё, толькі дзеля “адмазкі”. Пабачым, што будзе далей.

P.S. Вось і думаеш сёньня, што лепей зрабіць, калі будуць запыняць ДАІшнікі: праехаць яшчэ мэтраў 100 і заплаціць штраф за непадпарадкованье, ці спыніцца з рызыкаю для жыцця свайго і сваіх бліzkіх?..

\*\*\*

Дарэчы, па апошніх звестках, на Р. Менцюка заведзеная яшчэ адна крымінальная справа: ён абакраў сваю суседку.

Жана Немяньтоўская

## Гвалтаунік у пагонах

Як піша газета “Народная воля”, гэтая гісторыя здарылася 8 сакавіка ў цэнтры Менску. Студэнтка малодшых курсаў аднаго з беларускіх ВНУ вярталася дадому з піцэрыі. Да яе падышоў супрацоўнік міліцыі ў форме і папрасіў прайсьці разам зь ім у службовую машыну. У міліцэйскім аўто дзяўчыну згвалтавалі...

– Калі мы зь сяброўкамі выйшлі з піцэрыі, было, мабыць, каля паловы на адзінаццатую вечара, – расказвае Вольга “Народнай волі” (імя герайні гэтай дзікунскай гісторыі па зразумелай прычыне змененае). – ...Я пайшла дадома пешкі. На адной з цэнтральных вуліц Менску мяне спыніў міліцыянт у форме і папрасіў прайсьці за ім. Натуральная, ніякіх дурных думак ня ўзыніла, і я пайшла за ім. Ён прапанаваў сесьці ў машыну і сам сеў побач. Два ягоныя калегі выйшлі з машыны. Пасыль чаго гэты міліцыянт мяне згвалтаваў. Канешне я супраціўлялася, як магла...

– Калі тыя два міліцыянты вярнуліся, мне адчынілі дзвіверы, і ўсе з’ехалі...

Я неяк дайшла дадому. Спачатку моцна плакала. Потым патэлефанавала сяброўцы. Пасыль мы выклікалі “хуткую” і міліцию.

Міліцыяна таў я апазнала...

Мяне настойліва прасілі забраць заяву зь міліцыі, каб не разьдзімаць скандалу. Той, хто мяне гвалціў, прасіў яго пашкадаваць і зразумець, казаў, што ў яго маленънкае дзіця і цяжарная жонка...

Двое ягоных калегаў кажуць, што згвалтаванья не было...

А гвалтаунік кажа, што признае свой учынак, але быццам бы ўсё адбылося па маёй згодзе. Хоць гэта хлусьня!

\*\*\*

– Хачу зразумець: да якой ступені трэба быць упэўненым у сваёй беспакаранасці, – піша Марына Коктыш, журналістка “Народнай волі”. – каб у цэнтры Менску, у службовым аўто гвалтаваць дзяўчыну, якая яму спадабалася?

Юрыст Гары Паганяйла так камэнтуе гэты выпадак.

– Канешне ж, выпадак беспрэцэндэнтны.

Я даўно публічна заяўляў, што ў Беларусі пабудавана паліцэйская дзяржава.

...Злачыннасць у краіне расьце, а міліцыя (як, між іншым, і КДБ) займаецца палітычным зыскам, прэвентыўнымі затрыманнямі і арыштамі грамадзкіх актыўістаў...

Падобныя выпадкі з боку супрацоўнікаў міліцыі ў дэмакратычнай прававой дзяржаве, як правіла, цягнуць за сабой адстайку міністра МУС.

Паводле “Народнай волі”

## Праўду нельга схаваць навечна

Неардынarnaя падзея адбылася 19 красавіка у вёсцы Дражна Старадарожскага раёну. Там адбылася цырымонія ўсталявання мэмарыяльнага крыжа ў памяць аб мірных жыхарах вёскі, зьнішчаных партызанамі 15 красавіка 1943г. У той дзень партызаны 2-й мінскай брыгады спалілі ў вёсцы 37 хатаў, забілі аднаго паліцаю і 25 мірных жыхароў, у тым ліку 15 жанчынаў і дзяцей, а ў рапарце “цэнтру” паведамілі, што зьнішчылі 217 паліцаю(хаця ўсяго ў гарнізоне іх было 79, з іх толькі 15 – мясцовыя).

Ва ўсталяваныні крыжа удзельнічалі болей за 30 чалавек, сярод іх жыхары вёскі і съведкі тых жахлівых падзеяў. Мікалай Пятроўскі, што зараз живе ў Менску, у сваім інтэрв’ю БелаПАН распавёў, як на яго вачах забілі яго 43-гадовую маці, 21-гадовую сястру і 16-гадовага брата, і як камандзір брыгады загадваў “растрэльваць як мага болей паліцайскіх сем’яў”.

Усталяваны крыж уяўляе ў сям разоў павялічаную копію крыжа Святой Еўфрасініі Полацкай. Асьвячэнне крыжа і малебен правёў праваслаўны святар айцец Леанід (Акаловіч), які прачытаў памінальныя малітвы ня толькі па загінулых у гэтай трагедыі, але і па ўсіх мясцовых жыхарах, што былі рэпрэсаваныя ў гады сталіншчыны.

Перад пачаткам цырымоніі да могілак, дзе ўсталёўвалі крыж, пад'ехалі прадстаўнікі мясцовай улады, спэцслужбаў, міліцыі, ідэалігічнага аддзелу райвыканкаму і намагаліся перашкодзіць усталяванню крыжа. Магчыма, іх спыніла прысутнасць праваслаўнага святара (на каталіцкага ці пратэстанцкага маглі бы і штраф накласыці ці нават на “суткі”пасадзіць),таму адкрыццё мэмарыяльнага знаку ўсё ж адбылося.

Адразу з’явілася думка: ці доўга ён прастаіць? Бо колькі ўжо крыжоў ды іншых памятных знакаў, усталяваных па “ідэалігічна няправільных асобах”, зьнішчылі “невядомыя хуліганы”? Гэты крыж ня стаў выключэннем : яго зламалі праз 4 дні.

Ул. Кар. Паводле **TUT.BY**

## Суботнік: справа грамадска-карысная і ... добраахвотна-прымусовая .

Славутая савецка-бальшавіцкая традыцыя атрымала ў нашай “прававой” дзяржаве вельмі цікавы працяг. Па ўсіх наших “самых дэмакратычных” законах, ніхто ня можа быць прымушаны да неаплочваемай працы, тым болей ніхто (нават дзяржава) ня мае права адбіраць законна заробленыя гроши, хіба толькі па судовай пастанове.

Што ж мы назіраем у сапраўднасці? Штогод людзей, і нават дзяцей, прымушаюць выграбаць съмецьце, фарбаваць дрэвы , бардзюры, выконваць розныя іншыя работы, дзеля якіх існуюць **спэцыяльныя службы, якія атрымліваюць за гэта заробак!** І паспрабуй ня выйдзі ! Бюджэтнікам пагражают, што не працягнуть контракт, не дадуць прэмію, школьнікам – што паставяць кепскія паводзіны ці зынізаць адзнакі, студэнтам – што не прымуць залікі... Караець, на ўсіх ёсьць свае “рычагі”. Ну а працоўнага чалавека няма чым палохаць, то ў яго праста забіраюць 2-хгадзінны заробак у “фонд суботніка” і нават не пытаюцца ягонай згоды! Акалі паліцыць па краіне, дык гэта ж каля 15 млн.\$ ! (Здагадайцесь, у чыю кішэню. За правільны адказ – 10 балаў, за адказ “у дзяржбюджэт” – мінус 10 балаў). Ня дзіва, што *самі ведаеце хто* (бо кожны яго называе па-свойму) ніяк не нахваліцца , што беларускі народ – самы лепшы ў сьвеце. Дзе ж ён яшчэ столькі дурняў знойдзе!

*Алік Бяздумны*

**Глядзі БЕЛСАТ**  
**tv**  
**BELSAT**

На спадарожніку Astra (Astra-19,2° E, палірыйзацыя N, частата 10773 МГц), а ўжо хутка і на Sirius.  
Падрабязнасці на [www.belsat.eu](http://www.belsat.eu)

## Пераплюнем Кім Чэн Іра?

“...Я свой народ за цивилизованным миром не поведу!..”

А. Лукашэнка

**188-е месца са 195-ці займае Беларусь у Індэксе Свабоды слова за 2007 год, складзеным амэрыканскім дасылдным цэнтрам Freedom House.**

Летась паводле Freedom House Беларусь была на 186м месцы, сёлета — на 188м. Ужо шмат гадоў краіна знаходзіцца ў катэгорыі несвабодных краін, такіх, у якіх свабодныя мэдыі ці адсутнічаюць наагул ці распаўсюджваюцца ў мізэрнай колькасці. Нават сярод несвабодных краін, якіх аўтары дакладу налічылі 64, Беларусь знаходзіцца бліжэй да канца сыпісу, у кампаніі з такімі краінамі, як Узбекістан, Куба, Туркмэністан, Бірма і Паўночная Карэя, якая замыкае сыпіс. Самыя свабодныя мэдыі паводле Freedom House — у Фінляндыі. ЗША — на 21м месцы, Літва займае 25е месца, Латвія — 40е, Польшча —

51е. Усе гэтыя краіны ў сэнсе свабоды друку належаны да свабодных. Украіна займае 110е месца і належыць да катэгорыі часткова свабодных краінаў, і нарэшце Расея, дзеячы 170е месца з Казахстанам, Суданам і Емэнам трапляе, як і Беларусь, у катэгорыю несвабодных краін. У адмысловым разьдзеле справаўдзячы, прысьвеченым Беларусі, адзначаюцца крымінальны перасылед лідэраў апазыцыі, перасылед за ўзбелікі ў незарэгістраваных арганізацыях, несвабодны і несправядлівыя выбары, татальны контроль за дзейнасцю дзяржаўных мэдыяў, разнастайныя спосабы перасылед свабодных мэдыяў, масавае закрыццё недзяржаўных арганізацый і незалежных выданняў.

Паводле Рады ё Свабода

## Варта памятаць

**1 траўня 1710г.** Салдаты расейскага цара Пятра I узарвалі Полацкі Сафіскі сабор.

**3 траўня Сусьветны дзень свабоды друку**

**4 траўня 1863г.** У баі пад Дубічамі (цяпер Літва) загінуў Людвік Нарбут, адзін з кіраўнікоў вызваленчага паўстаньня 1863-1864гг. на Лідчыне.

**6 траўня 1938г.** На піярскім касцёле ў Лідзе (былы планетарый, цяпер праваслаўны Сабор Арханёла Міхаіла) ўсталявана дошка ў гонар Людвіка Нарбута.

**13 траўня 1840г.** Нарадзіўся Ігнат Далеўскі (фльварак Кункулка, цяпер Лідзкі пав.), адзін з кіраўнікоў паўстаньня 1863-1864гг.

**13 траўня 1879г.** Нарадзіўся Янка Серада (в. Задзівеі, цяпер Баранавіцкі раён), дзеяч нацыянальнага руху, старшыня презыдыюму Рады Беларускай Народнай Рэспублікі. Пралаў бязь вестак пасля 19 лістапада 1943г.

**14 траўня 1939г.** У савецкім канцлягеры ў пасёлку Княж-Пагост (Комі АССР, цяпер рэспубліка Комі, Расея) памёр Павал Жаўрыд, дзеяч нацыянальна-вызваленчага руху, адзін з кі-

раўнікоў Слуцкага паўстаньня.

**14 траўня 1995г.** У Беларусі адбыўся антыканстытуцыйны рэферэндум, які зъмяніў дзяржаўную сымболіку, надаў расейскай мове статус дзяржаўнай, зрабіў зъмены ў Канстытуцыі, надаўши права прэзыдэнту распускаць парламант, адобрыў эканамічную інтэграцыю з Расеяй.

**23 траўня 1173г.** (ці 25 траўня) У Ерусаліме памерла Эўфрасінья Полацкая, полацкая князёўна, беларуская сьвятая. У 1187г. яе мошчы былі перанесены ў Кіева-Пячорскую лаўру, а ў пачатку ХХст.— у Полацак.

**30 траўня 1999г.** Трагедыя на “Нямізе”, у выніку якой у падземным пераходзе станцыі менскага мэтрапалітэна “Няміга” загінулі 53 чалавекі, пераважна дзяўчата і юнакі.

